

बुंदेलखंड को एक्सप्रेस-वे की सौगात

सरकारी आनाज बाजार में बेचा तो अफसर होंगे बर्खास्त, योगी बोले, दो साल में पानीदार होगा बुंदेलखंड

जागरण संवाददाता, झांसी : मुख्यमंत्री योगी आदित्यनाथ ने गुरुवार को पानी, बिजली और गरीबी का मुद्दा उठाकर बुंदेलियों की भावनाओं को छू लिया। उन्होंने बुंदेलखंड को दिल्ली से जोड़ने के लिए सिक्स लेन एक्सप्रेस-वे की सौगात दी तो सरकारी खाद्यान्न बाजार में बेचने वाले अफसरों को बर्खास्तगी की चेतावनी भी दी। कहा कि बुंदेलखंड के किसान एक ही फसल ले पाते हैं। इसके लिए योजना बनाई जा रही है, ताकि वे तीन फसल ले सकें। दो साल बाद बुंदेलखंड में न पीने के पानी की समस्या होगी न सिंचाई की।

सत्ता संभालने के बाद पहली बार झांसी आए मुख्यमंत्री एक्शन में दिखे। निरीक्षण से लेकर अधिकारियों के साथ चली चार घंटे की मैराथन बैठक में उन्होंने अधिकारियों को कार्यशैली में सुधार लाने की नसीहत देते हुए स्पष्ट किया कि पहली बार है, इसलिए सिर्फ चेतावनी दी जा रही है। अगले चरण में कार्रवाई होगी। भाजपा कार्यकर्ता बैठक में योगी ने कहा कि प्रदेश में गरीबी के कारण कोई भूखा नहीं रहेगा, किसी कन्या का विवाह नहीं रुकेगा और न कोई बच्चा स्कूल जाने से वंचित रहेगा। विकास बिना भेदभाव के होगा लेकिन, अराजकता और राष्ट्रविरोधी गतिविधियों की छूट नहीं दी जाएगी। उन्होंने कहा कि बुंदेलखंड को दिल्ली से जोड़ने के लिए एक्सप्रेस-वे बनाया जाएगा, जिसके बाद यहां उद्योग आएंगे और युवाओं को रोजगार



झांसी में गुरुवार को टांकरी गांव का निरीक्षण करते मुख्यमंत्री योगी आदित्यनाथ • जागरण मिलेगा। पलायन रुकेगा और विकास के रास्ते भी यह एक्सप्रेस-वे ही खोलेगा।

उन्होंने गरीबी रेखा से नीचे जीवनयापन करने वालों को निःशुल्क बिजली कनेक्शन देने की बात भी कही। सीएम ने कहा कि अगर सरकारी खाद्यान्न बाजार में बिका तो दोषी अधिकारी निलंबित नहीं, बर्खास्त होंगे। इससे पहले योगी ने जिला अस्पताल, गेहूं क्रय केंद्र, टांकरी तालाब व प्राथमिक पाठशाला का निरीक्षण किया। **तीन दिन के बाद फाइल रुकी तो अफसर की जवाबदेही :** मुख्यमंत्री ने अपने पहले दौर में मिली खामियों को भले ही नजरअंदाज कर दिया हो लेकिन, उन्होंने अफसरों को नसीहत देने से परहेज नहीं किया। कहा कि तीन दिन तक किसी

टेबल पर फाइल रुकी तो अफसर की जवाबदेही होगी।

योगी पहुंचे जिला अस्पताल : मुख्यमंत्री सुबह पौने ग्यारह बजे जिला अस्पताल पहुंचे और 21 मिनट तक निरीक्षण किया। पहले वह ओपीडी ब्लॉक के इमरजेंसी रूम में पहुंचे। मरीजों से उपचार और अस्पताल की व्यवस्थाओं के बारे में पूछा।

तीन साल में खोदे गए तालाबों की होगी जांच : पानी की समस्या के दृष्टिगत मुख्यमंत्री ने चित्रकूटधाम एवं झांसी मंडल की समीक्षा बैठक की। पेयजल संकट से उबरने के लिए तीन साल में खोदवाए गए तालाबों के जांच के आदेश मंडलायुक्त को दिए हैं।